
Narayanapuktam Shri Krishna Stotram

नारायणप्रोक्तं श्रीकृष्णस्तोत्रम्

Document Information

Text title : Narayanapuktam Shri Krishna Stotram

File name : nArAyaNaprOktaMshrIkRRiShNastotram.itx

Category : vishhnu, vishnu, krishna, lakShmInArAyaNIyasaMhitA, stotra

Location : doc_vishhnu

Proofread by : PSA Easwaran

Description/comments : lakShmInArAyaNIyasaMhitA | khaNDa 1 | adhyAya 202/54-75||

Latest update : January 13, 2026

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

January 13, 2026

sanskritdocuments.org

नारायणप्रोक्तं श्रीकृष्णस्तोत्रम्



(नारायणप्रोक्तंश्रीकृष्णकवचम्)
वसिष्ठेन प्रदत्तेन मन्त्रं तं षोडशाऽक्षरम् ।
स्तोत्रं च कवचं तद्वै शृणु त्वं कमलेश्वरि ॥ ५४ ॥
ॐ नमो भगवते रासमण्डलेशाय स्वाहा ।
इमं मन्त्रं कल्पवृक्षं जानीहि षोडशाऽक्षरम् ॥ ५५ ॥
गोलोके कृष्ण ईशाय दत्तवान् च ततः परम् ।
ब्रह्मणे तु पुरा कृष्णः पुष्करे दत्तवाँस्तथा ॥ ५६ ॥
कुमाराय दत्तवाँश्च ब्रह्मा लोकपितामहः ।
ब्रह्माण्डपावनस्याऽस्य कवचस्य हरिः स्वयम् ॥ ५७ ॥
ऋषिश्छन्दश्च गायत्री देवोऽहं भगवान्हरिः ।
धमार्थकाममोक्षेषु विनियोगः सदा मतः ॥ ५८ ॥
त्रिलक्षवारजपनात् सर्वसिद्धिप्रदो भवेत् ।
प्रणवो मे शिरः पातु नमो रामेश्वराय च ॥ ५९ ॥
भालं पायान्नेत्रयुग्मं नमो राधेश्वराय च ।
कृष्णः पायाच्छ्रोत्रयुग्मं श्रीहरिर्घ्राणमित्यपि ॥ ६० ॥
जिह्विकां वह्निजाया तु कृष्णाय सर्वतो नमः ।
श्रीकृष्णाय स्वाहेति च काष्ठं पातु षडक्षरः ॥ ६१ ॥
हीं कृष्णाय नमो वक्रं क्लीं पूर्वश्च भुजद्वयम् ।
नमो गोपाङ्गनेशाय स्कन्धावष्टाक्षरोऽवतु ॥ ६२ ॥
दन्तपङ्क्तिमोष्ठयुग्मं नमो गोपीश्वराय च ।
ॐ नमो भगवते रासमण्डलेशाय स्वाहा ॥ ६३ ॥
हरिर्वक्षःस्थलं पातु मन्त्रात्मा षोडशाक्षरः ।

श्रीकृष्णाय स्वाहेति ॐ कर्णयुग्मं सदाऽवतु ॥ ६४ ॥

ॐ विष्णवे स्वाहेति च कपोलं सर्वतोऽवतु ।

ॐ हरये नम इति पृष्ठं पादौ सदाऽवतु ॥ ६५ ॥

ॐ गोवर्धनधारिणे स्वाहा सर्वशरीरकम् ।

प्राच्यां मां पातु श्रीकृष्ण आग्नेय्यां पातु माधवः ॥ ६६ ॥

दक्षिणे पातु गोपीशो नैऋत्यां नन्दनन्दनः ।

वारुण्यां पातु गोविन्दो वायव्यां राधिकेश्वरः ॥ ६७ ॥

उत्तरे पातु रासेश ऐशान्यामच्युतः स्वयम् ।

सततं सर्वतः पातु हरिनारायणः स्वयम् ॥ ६८ ॥

गुरुमभ्यर्च्य विधिवद् वस्त्रालङ्कारचन्दनैः ।

स्नात्वा तं च नमस्कृत्य कवचं धारयेत् सुधीः ॥ ६९ ॥

कवचस्य प्रसादेन जीवन्मुक्तो भवेन्नरः ।

यदि स्यात् सिद्धकवचो विष्णुरेव भवेत् प्रिये ॥ ७० ॥

अस्य पाठान्महत्पुण्यं सर्वतीर्थफलं भवेत् ।

अपुत्रो लभते पुत्रमभार्यो लभते सतीम् ॥ ७१ ॥

विद्यार्थी लभते विद्यां धनार्थी धनमाप्नुयात् ।

भ्रष्टराज्यो लभेद्राज्यमैश्वर्यं सिद्धिकामनः ॥ ७२ ॥

रोगार्तो मुच्यते रोगाद्बद्धो मुच्येत बन्धनात् ।

भक्तिं प्राप्य हरेश्चान्ते लभते धाम चाक्षरम् ॥ ७३ ॥

इह लोके सुखं भुक्त्वा कृत्वा कीर्तिं सुदुर्लभाम् ।

पार्षदप्रवरो भूत्वा गोलोकं धाम याति च ॥ ७४ ॥

एवं गन्धर्वप्रवरः उपबर्हणसंज्ञकः ।

रेमे कालावशेषं च ताभिः पत्नीभिरादरात् ॥ ७५ ॥

इति श्रीलक्ष्मीनारायणीयसंहितायां प्रथमे कृतयुगसन्ताने २०२-अध्यायान्तर्गतं

नारायणप्रोक्तं श्रीकृष्णस्तोत्रं तथा कवचं सम्पूर्णम् ।

लक्ष्मीनारायणीयसंहिता । खण्ड १ । अध्याय २०२/५४-७५ ॥

Proofread by PSA Easwaran

——
Narayanaprokta Shri Krishna Stotram
pdf was typeset on January 13, 2026

——
Please send corrections to sanskrit@cheerful.com

